

ప్రతిమానాటకము

భాసకృతికి తెనుగు

ప-11

కర్త
వేటూరి ప్రభాకరశాస్త్రి

ద్వితీయ ముద్రణము

నెల ౧-౦-౦]

[౧౯౩౪

THE ANDHRA BOOK HOUSE.

BULTAN BAZAR, HYDERABAD-DN.

891.22
BHA-P

చెన్న పురి :

ఆంధ్రపత్రికా ముద్రాలయమున
ముద్రితము

తొలి పలుకు

ఇప్పటి కించుమించుగాఁ బదునేడేండ్లకుఁ బూర్వము నే నీనాటకమును దెలిగించితిని. మన్నిత్రులు బ్రహ్మశ్రీ మానవల్లి రామకృష్ణకవిగా రప్పుడు తిరువనంతపురమునందుఁ గార్యాంతరమునఁ గొన్ని మాసములు వసించి భాసనాటకములఁ గొన్నింటి నక్కడనుండి వ్రాసికొనివచ్చిరి. అప్పటి కింకను తిరువనంతపుర గ్రంథమాలలో నా నాటకములు ముద్రితములు గాలేదు. ఆవ్రాతప్రతులనుబట్టియే కవిగారు గొన్ని నాటకము లను దెలిగించిరి. నేను గొన్నింటిని దెలిగించితిని. పెద్దదగు నీ ప్రతిమానాటకమును నే నప్పుడు ముద్రింపఁ జాలనయితిని. తరువాతఁ దిరువనంతపురరాజకీయసంస్కృతగ్రంథమాలాసంపాదకు లగు శ్రీగణపతిశాస్త్రిగా నీ ప్రతిమానాటకమును రెండుమార్లు ప్రకటించిరి. రెండవతూరి స్వరచిత వ్యాఖ్యానహితముగాఁ బ్రకటించిరి. నే నిప్పుడు దీనిని బ్రకటించుటలో నా వ్యాఖ్యానముయొక్క తోడ్పాటునుగూడఁ బడసితిని. రెండుమూడుచోట్లమాత్ర మా వ్యాఖ్యానరీతిని, పాఠరీతిని విడిచి తొలుత నాకుఁదోచిన యర్థమును, నేను జూచినవ్రాత ప్రతిపాఠమును బాటించితిని. అవియే యనుగుణముగా నున్న వన్ననమ్మిక నాకుఁ గలదు. పెక్కుపట్టుల గణపతిశాస్త్రిగారి వ్యాఖ్య మిక్కిలి చక్కఁగా నున్నది. భాసనాటకము లని

గణపతిశాస్త్రిగారు ప్రకటించిననాటకచక్రము భాసకృతమ
గా దని యిప్పుడు గొంద యుద్వోషించుచున్నారు. కాని యీ
యుద్వోషములు గణపతిశాస్త్రిగారు చెప్పినకారణముల నెల్ల
ఖండింపజాలినవిగా లేవు. రామాయణ, భారతకథలనుబట్టి
భాసుడు రచించిననాటకము లాతడు రామాయణ భారత
కథలలోని యనాచిత్యములను సంస్కరించుటకై యభిమానిం
రచించినాడేమో యనదగిన ట్టున్నవి. ప్రస్తుతమయిన యీ
ప్రతిమానాటకమునం దట్టిసంస్కారములను బరికింపదగును
కై కేయావృత్తమును, సీతావృత్తమును నిందుఁ జక్కఁగా స
పటుపఁబడినవి. కై కేయికి దుర్బుద్ధి యీ నాటకరీతిని గా
రాదు. సీత హిరణ్యమృగమును గోరుటగాని, లక్ష్మణు
నవాచ్యవచనము లాడుటగాని యిందుఁ గానరాదు. పంచద
ష్టాంకములను జూచినచో నీవిషయము తేటపడును.

ప్రథమాంకమున వల్కలకల్పనము, తృతీయాంకము
దశరథప్రతిమాకల్పనము, పంచమాంకమున దశరథశ్రాద్ధకల్ప
నము నిందు సరిక్రొత్తవిషయములు. ఇవి మిక్కిలి సర
ములై, సంగతము లైయున్నవి. ప్రతిమానాటకరచనలు గొన్ని
శాకుంతలనాటకరచనలో ననుకరింపఁబడినవి. తృతీయాం
మున 'రథవేగవర్ణనము, పంచమాంకమున "కసుగందున్
ఇత్యాదిసీతావనస్థితివర్ణనము, కాళిదాసుని శాకుంతల రథవే
వర్ణనమును, 'సరసిజ మనువిద్ధ' మిత్యాదిశాకుంతలావనస్థితివర్ణ
మును జూడదగును. సీత చెట్లకు నీళ్లు పోయుచుండుట;

వర్ణించు “సీ. ఆలవాలముల నిండాఁ నుద్వలువాటి” అను
పద్యము (పంచమాంకము) స్వభావోక్తి సాభాగ్యముచే నెంత
యు హృద్యముగా నున్నది.

సప్రయోజనముగా జరపినసంస్కారములుగాక వాల్మీకి
రామాయణకథకును, ఈనాటకకథకును భేదములు గొన్ని గాన
వచ్చుచున్నవి. అట్టి దొక్కటి: ఇందు లక్ష్మణుఁడు పెద్ద
వాఁడుగాను, భరతుఁడు చిన్నవాఁడుగాను గాననగును. లక్ష్మ
ణుఁడు భరతుని ‘వత్స!’ యని పిలుచును; ఆశీర్వాదించును.
భరతుఁడు లక్ష్మణునకు మ్రొక్కును; ‘ఆర్య!’ యని పిలు
చును. ఈ విషయము వాల్మీకిరామాయణమున సంశయగ్రస్త
ముగా నున్నది. బాలకాండలో:—“పుష్యే జాతస్తు భరతః—
సార్పే జాతౌ తు సామిత్రి—” అని కలదు. భరతుఁడు పుష్య
నక్షత్రమునను, లక్ష్మణశత్రుఘ్ను లాశ్లేషానక్షత్రమునను జన్మిం
చిరి: కాన భరతుఁడే జ్యేష్ఠుఁ డగును. కాని, దీనికి విరుద్ధ
ముగా లక్ష్మణుఁడే జ్యేష్ఠుఁ డగు ననుటకుఁగూడ సాధనములు
గొన్ని రామాయణమునందుఁ గలవు. యుద్ధకాండమున ౧౩౦-వ
సర్గము ౩౯-వ శ్లోకము:—

“తతో లక్ష్మణ మాసాద్య వై దేహీం చాభ్యవాచయత్,
అభివాద్య తతః ప్రీతో భరతో నామ చాబ్రవీత్”

అని కలదు. సరళరీతిని జూడఁగా నిక్కడ భరతుఁడు లక్ష్మ
ణుని, సీతను నమస్కరించిన ట్లర్థ మేర్పడును. ఇట్లు చెప్పి

ననే 'వైదేహీంచ'యనుట సమర్థ మగును. జన్మకాలమునుబట్టి భరతజ్యేష్ఠ్యము ప్రవృత్త మగుచుండుటచే రామాయణవ్యాఖ్యాత లిక్కడ చిక్కుపడిరి. గోవిందరాజు "లక్ష్మణమాసాద్య = కృతసమస్కారం లక్ష్మణ మాలింగనేన సంభావ్య, ఇదంచ లక్ష్మణస్య కనిష్ఠత్వాత్, లక్ష్మణేన చిక్కిరి తో నమస్కారో రామసన్నిధౌ భరతేన ప్రతిషేధిత ఇతి చాహుః. వైదేహీం చాభ్యవాదయత్ - చకాగో రామనమస్కారం సముచ్చినోతి." అని వ్రాసెను. మఱియు నీతఁడు "నీతా మాదాయ గచ్ఛత్వ మగ్రతో భరతాగ్రజ" అని స్థలాంతరమునఁ గల వాల్మీకిరామాయణప్రయోగము సరళరీతిని లక్ష్మణజ్యేష్ఠ్యమును జెప్పుచున్నను, జన్మకాలరీతికి విరుద్ధ మగుటచే, 'భరతాగ్రజ ఇత్యత్ర బహువ్రీహి రిత్యుక్తమ్' అని క్లిష్టార్థము గల్పించెను. 'స సంఖ్యే భరతానుజః' అని యింకొకచో భరతజ్యేష్ఠ్యవ్యంజకప్రయోగమును గల దని గోవిందరాజు పేర్కొనెను. తిలకవ్యాఖ్యానమున 'తతో లక్ష్మణ మాసాద్య' యను శ్లోకమున లక్ష్మణునకు భరతుఁడు నమస్కరించినట్లే యర్థము చెప్పబడినది. కాని, దాని నాతఁడు వేటువిధమున సమర్థింపఁబోయెను:—'యద్యపి లక్ష్మణో భరతా త్కనిష్ఠో వయసా—స్పష్టం చేదం జన్మప్రకరణే. తథాఽపి జ్యేష్ఠానువర్తనేన స్వాపేక్షయా అధికగుణత్వేన స్వవ్యవహారేణ జ్యేష్ఠానువృత్తి రేవం కర్తవ్యేతి భరతంప్రతి ఉపదేశదానేనచ గురుత్వబుద్ధ్యా తస్య నతి రుచితైవ'. ఇది వైష్ణవసంప్రదాయరీతి నున్నది—పాయస

ప్రదానమునుబట్టి, వినాహక్రమమునుబట్టి లక్షణునకే జ్యేష్ఠ్యము గాననగును. గోవిందరాజు దీనిని బేర్కొని యది జన్మ కాలరీతిచేఁ బరిహృత మయ్యె ననెను. భవభూతి భరతజ్యేష్ఠ్యమునే పాటించెను. అర్వాచీనులు పలువురు భరతజ్యేష్ఠ్యమునే యభిమానించినను, ప్రాచీనుఁ డగు భాసునినాట లక్షణజ్యేష్ఠ్యమే లక్షిత మైన ట్టి నాటకమునుబట్టి తెలియనగును. లక్షణజ్యేష్ఠ్యము వాల్మీకిసమ్మతము గా చని కూడ స్పష్టముగాఁ జెప్పఁజాలము.

భరతునివృత్త మిందుఁ బరమోత్తమముగాఁ గాపాడఁ బడినది. వాల్మీకికులవారుగూడ భరతునివృత్తమును గడుపవిత్రముగఁ జిత్రించిరి. ఈనాటకమున భరతోక్తి యిది యెంతయు హృద్యము!—

“శా. పాపాత్ముం డగునేని.....దీటుతన్”

(తృతీయాంకము)

‘కొడుకు దుష్టుఁడేని ఘటశ్రాద్ధము చేసి వాని కపుతృత్వమును గల్పింపవచ్చును. నానికి దాయ మీయ నక్కఱలేదు. వానితో నాశాచాదిసంబంధ ముండదు. కాని, తల్లి యెంత దుష్టురాలైనను, ఆమెమాతృత్వముమాత్రము తొలగదు.’ అని ధర్మశాస్త్రనిర్ణయము గలదు. ఇతరదోషము లున్నను మాతృత్వము తొలగకపోవచ్చును గాని, యామె భర్తృద్రోహము చేయునేని యప్పుడు మాతృత్వము తప్పక తీటిపోవలసినదే

యని యా ధర్మశాస్త్రమును భరతుఁడు సంస్కరింతు ననుట
హృద్యాతిహృద్యము ! ఇట్టివిషయము లనేకము లిందుఁ గలవు.
సరసులు గుర్తింపఁగలరు.

బహుకాలమునకు ముందే రచించినను మూలఁ బడవై చిన
యీనాటకమును మన్నిత్రులు, విద్వాంసులు, వినీతులు నగు
శ్రీజయంతిపురము జమీన్దారుగారు వాసిరెడ్డి శ్రీదుర్గాసదా
శివేశ్వరప్రసాద బహద్దరుగారు, ముద్రింపఁ బోతాహపటిచిరి.
వారిచేఁ బోతాహితుఁడను గానిచో నే నిప్పుడు దీనిని
ముద్రింపఁబూనను. ప్రకటనమునకు బహురచనములు పయి
పయి వచ్చుచున్నను, అప్రౌఢకృత మయినను నాయీనాట
కము నందుకొని ప్రకటించిన భారతీపత్రికాధిపతులసాహాయ్య
మును బ్రశంసించుచున్నాఁడను. మధురకవితారచనాప్రథితు
లగు బ్రహ్మశ్రీ చిలకమర్తి లక్ష్మీనరసింహముపంతులుగారు
గూడ నీనాటకమును దెలిగించినట్టును, బ్రకటించినట్టును
వింటిని. కాని దాని నే నింతనఱకును జూడలేదు. గుణదోష
వివేచనమునకు సహృదయులు ప్రమాణము.

మదరాసు
౨౪-౧౧-౨౭ }
}

వేటూరి-ప్రభాకరశాస్త్రి

ప్రతిమానాటకము

[నాంది యయినతర్వాత సూత్రధారుఁడు ప్రవేశించును.]

సూత్రధారుఁడు—

గీ. నీత చెలికాఁడు లక్ష్మణాశ్రితుఁడు భరత
హితుఁడు సుగ్రీవరాముఁ డప్రతిమమతి సు
మంత్రనుతుఁడు విభీషణాత్మకుఁడు రావ
ణారి యగుశౌరి మీకు శ్రేయము లొసంగు.

(తెరవంకఁజూచి)

ఆర్యా ! ఇటు రమ్ము.

నటి— (ప్రవేశించి) ఇదిగోనండీ వచ్చినాను.

సూత్ర—ఏదీ ! ఈ శరత్కాలమునుగూర్చి
ఒక్కపాట పాడుము.

నటి—అలాగేనండీ ! పాడుతున్నాను.

(పాడును.)

సూత్ర—ఈకాలమున—

గీ. సైకతములందుఁ గాశేవస్త్రములఁ దాల్చి
యంచచెలి మైమయిని నడయాడుచుండు—

(తెరలో)

అయ్యా! అయ్యా!

సూత్ర—(విని) సరి; తెలిసినది.

ప్రమదము దలిర్ప రాజసౌధమునయందు
నాత్రమున వర్తిలెడు ప్రతీహారివోలె.

[నిష్క్రమించిరి.]

ఇది స్థాపన

ప్రతీహారి—(ప్రవేశించి) అయ్యా! కాంచు
కీయులలో ఎవరూ ఇక్కడ ఉన్నవారు?

కాంచుకీయుడు—(ప్రవేశించి) అమ్మా!
ఇదిగో నే నున్నాను. ఏమి చేయవలెను?

ప్రతీ—అయ్యా! దేవరాక్షసయుద్ధములలో
అప్రతిహతమహారథు లయి గెలు పందినవారు
దశరథమహారాజులుంగారు ఈవిధంగా ఆజ్ఞాపిస్తు

న్నారు : “చిరంజీవి శ్రీరామచంద్రునికి రాజ్య ప్రాభవము సంక్రమింపఁజేయుటకు అభిషేకసంభారములు శీఘ్రముగా ఆయత్తపఱచవలసినది ” అని.

కాంచుకీ—అమ్మా ! మహారాజులుం గారు సెలవు దయచేయించినట్లు సర్వము సంసిద్ధపఱచుటయినది. అవిగో చూడు—

సీ. పటహాదివాద్యముల్ పరికలితము లయ్యె
వందివర్గము చేరవచ్చి యుండె
మౌక్తికచ్ఛత్రచామరము లొత్తము లయ్యె
భద్రదాసనము సిద్ధపఱుపఁబడియె
సౌవర్ణకలశముల్ సమకూర్పఁబడెఁ దీర్థ
వారితోఁ గుశపుష్పపూరితముగ
రప్పింపఁబడెఁ బుష్కరధము మంత్రులతోడఁ
బారు లారంగూరి పాఱుతెంచి
రింత కెల్లమంగళ మయి సంతరించు
నంచితుఁడు వేదమూర్తి మహామహుండు
విధివిధానము లెల్ల నిర్విఘ్న పఱిచి
వెలయుచున్నాఁడు వేదిపై నలువకొడుకు.

ప్రతి—అలాగా! సరి! చక్కగా సమ
కూర్చినారు.

కాంచుకీ—అహా! మేలుగదా!

ఆ. జగతియందు రామచంద్రుఁ డ౯ చంద్రుని
కఖిల రాజ్యపట్ట మప్పగించి
యిపుడు భూమిప్రజలఁ గృతకృత్యులను జేసె
దశరథేశ్వరుండు తానుఁ దనిసె.

ప్రతి—అయ్యా! త్వరపడు! త్వరపడు!

కాంచుకీ—అమ్మా! ఇదిగో నేను తొందర
తోనే ఉన్నాను. (అని నిష్క్రమించును.)

ప్రతి—(పరిక్రమించి చూచి) అయ్యా! సంభ
వకా! సంభవక! వెళ్లు, నీవుకూడా మహారాజు
లుంగారి సెలవైందని పూజ్యులయిన పురోహితుల
వారిని తొందరపెట్టు. మర్యాదతో మాటాడు
సుమా వారితో! (ప్రక్క కరిగి) సారసికా! సార
సికా! సంగీతశాలకు పోయి నాటకులకు విన్న
వించు—‘సమయానుగుణమైన నాటక మాడడానికి
సన్నద్ధులు గావలసిన’ దని. ఇదుగో నేనూ వెళ్లి

సర్వము సమకూర్చడ మైన దని మహారాజులుం
గారితో మనవి చేసుకుంటాను. (నిష్క్రమించెను.)

(అంత అవదాతిక నారచీర గొనివచ్చును.)

అవదాతిక—అయ్యో! ఎంత తంటాగా
ఉంది! నవ్వుటాలకు నారచీర ఎత్తుకువస్తేనే నాకు
ఇట్టా ఉండే! దురాశతో పరధనము దొంగిలిం
చుకు వస్తారే, వాళ్లకు ఇంకా ఎట్టా వుంటుందో!
నవ్వు తెచ్చుకుందా మనుకుంటాను. ఒక్కరైను
ఎట్లా నవ్వేది?

(అంత నీత సపరివారయై ప్రవేశించును.)

నీత—(చెలితో)ఓసీ! అవదాతికముఖమేమో
వెలవెలపోతున్నట్టున్నది, ఎందుచేతనోకదా!

చేటి—అమ్మా! పరిచారిక లంటే ఆతప్పు
ఈతప్పు చేస్తూఉంటారు గదా! ఇప్పు డేదో
తప్పు చేసిఉంటుంది.

నీత—కాదుకాదు. నవ్వు తెచ్చుకోవలె నని
చూస్తున్నట్టున్నది.

అవదాతిక—(చేరబోయి) రండి, అమ్మ గారూ! రండి. నేను తప్ప చేయలేదు సుమండీ; నే నేమీ తప్ప చేయలేదు.

సీత—ఎవరు నిన్నడిగినారు, అవదాతికా! ఏమిటే అది? ఎడమచేతిలో ఏమిటో ఉంచుకున్నావు?

అవదాతిక—అమ్మగారు! ఇది నారచీరండి!

సీత—నారచీర నెక్కడనుంచి తెచ్చినావే?

అవ—అమ్మగారు! వినండి చెప్పతున్నాను. ఆమెనండి - నాటకరంగాలంకారాలు జాగ్రత్తపరుస్తుండే ఆమెను, రేవమ్మగారిని - ‘పనితీరిపోయినది అశోకపుచిగురుటాకులు ఉంటేను నాకి’ మ్మని అడిగినానండీ. అడిగితేను, ‘వల్లకా’ దన్నది. అందుకని ఆమెగారిపని పట్టించడంకోసం అక్కడనుంచి ఇది తీసుకువచ్చాను.

సీత—తప్పపని చేసినావు; పో ఇచ్చిరా.

అవ—అమ్మగారూ! నవ్వుటాలకు గాదండీ దీనిని నేను తీసుకువచ్చింది?

నీత—వెట్టిదానా! ఇట్లాగే తప్పులు పెరుగు
తవి; వెళ్లు, ఇచ్చివేయి; ఇచ్చివేయి.

అవ—చిత్తం, అమ్మగారూ! ఇచ్చివేస్తాను.

(నారచీరను బయలుగారి బట్టుకొని వెళ్లుచుండును.)

నీత—ఓసీ! ఇట్లా రా!

అవదాతిక—అమ్మగారు! ఇదిగో వచ్చాను.

నీత—ఓసీ! ఏమే, ఇది నేను కట్టుకుంటే
బాగుంటుందా?

అవ—అమ్మగారు! చక్కనివారి కన్నీ
చక్కగానే ఉంటవిగాదండీ? మీరు కట్టుకు
చూడండి!

నీత—ఐతే ఇటుతే. (తాల్చి) ఓసీ! చూడు!
ఇప్పుడు బాగుందా?

అవదాతిక—మీకు బాగుందండీ! నార
చీరయినా పమిడిచీరలా గుంది.

నీత—(చేటితో) ఓ! ఏమే, నీ వేమీ
మాటాడవు?

చేటి—మాటలతోటి యెందుకు? ఇవిగో
ఒళ్లంతా గగుర్పులు చెప్పతున్నవి; చూడండి.

(గగుర్పులు చూపును.)

సీత—ఓసీ! అద్ద మిట్టా తీసుకురా!

చేటి—చిత్తము. (తెచ్చును) అమ్మా!
ఇదిగో అద్దము.

సీత—(చేటిముఖము చూచి) ఉండసీ అద్దము.
నీ వేమో చెప్పదలచుకొన్న ట్టున్నావు.

చేటి—అమ్మగారూ! నే నిట్టా విన్నాను.
కంచుకి బాలాకయ్యగారు 'అభిషేకము, అభి
షేకము' అని అంటున్నారు.

సీత—ఎవరో రాజ్యాభిషిక్తు లవుతారు.
(ఇంకొక చేటి వచ్చి)

చేటి—అమ్మగారు! శుభవర్తమానం, శుభ
వర్తమానం.

సీత—ఏమి టేమిటీ; బులపాటంతో అంటు
న్నావు!

చేటి—బాబుగారికి అభిషేకము గాదండీ!

నీత—తండ్రిగారు క్షేమముగా ఉన్నారా?

చేటి—మహారాజులుంగారే పట్టం గట్టుతున్నారు.

నీత—అయితే రెండుశుభవార్తలు విన్నాను. బాగా పెద్దగా ఒడిపట్టు.

చేటి—ఆహా! (అట్లు చేయును.)

(నీత నగల నూడదీసి యిచ్చును.)

చేటి—అమ్మగారూ! నగారా మోతలా గున్నది.

నీత—అదే.

చేటి—ఒక్కసారిగట్టిగా కణకణ వాయించి మరి ఊరుకున్నా రేమి చెపుమా?

నీత—ఏదయినా అడ్డంకి వచ్చిందేమో అభిషేకానికి? ఏమంటే, రాజస్థానములు బహు గడబిడలతో ఉంటవాయెను.

చేటి—అమ్మగారు! నే నిట్లా విన్నాను. బాబుగారికి పట్టముగట్టి మహారాజులుంగారు అడవికి వెళ్లుతారట.

నీత—అయితే ఆడదకము రాజ్యాభిషేకము
కోసముకాదు. కన్నీటిముఖము కడుగుకొనడముకే.

(అంత రాముడు ప్రవేశించును.)

రాముడు—అన్నా!

నీ. పటహప్రణాదముల్ ప్రారంభ మయ్యెను
కూర్పుండి రేతేంచి గురుజనులును
భాసురం బైన భద్రదాసనంబునయందు
నధివసించితి నేను విధిహితముగ
తల యొగ్గితి సువర్ణకలశంబుల జలంబుఁ
గ్రుమ్మరింపఁగ నెత్తికొనిరి మఱియు
నన్ను నాహ్వానించి నరనాథుఁ డంతలో
నట వీడి చను మని యాన తిచ్చె
విడిచి యట్టే నేను వెడలితిఁ బ్రజ లట్టి
ధైర్యమునకు నదృఢతంబు గనిరి
వింత యేమి యిందు సంతాన మిలయందుఁ
గన్నతండ్రిమాట విన్నచోట!

‘నాయనా! నీ విప్పుడు విశ్రమింపు’మని రాజు
గారు నన్ను వీడుపుచ్చఁగాఁ దలబరువు దీతినట్టు,
తెప్పితిల్లినట్టు, నామదికిఁ దోచినది. నేను వెను

కటి రామచంద్రుడనుగానే, మహారాజుగారు
మహారాజుగారుగానే ఉండుట మంచిది. ఇదిగో
ఇప్పుడు మైథిలిని జూచెదను.

అవదాతిక— అమ్మగారూ! రాజకుమారు
లుంగారు వస్తున్నారు. నారచీరను విడవతేదు
మీరు!

రాముడు—మైథిలీ! ఏమిచేయుచుంటివి?

సీత—ఏమి! ఆర్యపుత్రుల! (చూచి) జయ
ము ఆర్యపుత్రులకు.

రాముడు—మైథిలీ! కూరుచుండుము.

(కూరుచుండును)

సీత—చిత్తము. సెలవుప్రకారము.

(కూరుచుండును)

అవదాతిక—అమ్మగారూ! రాజకుమారులుం
గారు మునుపటివేషముతోనే ఉన్నారు. మన
మనుకొన్నది అబద్ధమువలె ఉంది.

సీత—అటువంటివారు అబద్ధమాడరు. ఐనా
రాజస్థానములు ఎన్నో గడబిడలతో ఉంటవి.

రాము—మైథిలీ! ఏమిటది? ఏమోమాటాడుచున్నావు?

నీత—ఏమీ లేదు. ఈపిల్ల అంటున్నది 'అభిషేకము అభిషేకము' అని.

రాము—నీ కుతూహలము తెలిసికొన్నాను. అగును; అభిషేకస్రయత్నము జరగకపోలేదు. వినుము: ఇష్పడు మహారాజుగారు ఉపాధ్యాయా మౌత్య ప్రకృతిజననమక్షమున నన్ను బాల్యాభ్యస్త మయినయంకమునఁ గూర్చుండఁబెట్టకొని కోసలరాజ్యము నొకయేంబడి క్రిందికి దెచ్చి 'షాయనా! రామచంద్రా! నీశల్లికడుపు చల్లఁగా నీవు రాజ్యమును గ్రహింపుమా" యనిరి.

నీత—అష్పడు మీ రేమి పలికితిరి?

రాముడు—మైథిలీ! నే నేమిపలికియుందు నని నీ వనుకొనెదవు.

నీత—ఆర్యపుత్రు లష్పడు బదులు పలుకక నిట్టూర్పు విడిచి మహారాజులుంగారిపాదములపైని పడిఉంటా రని నే ననుకొంటాను.

రాము—సరిగా నూహించితివి. తుల్యశీలు
రగుదంపతులను బ్రహ్మ సక్సత్తుగా సమకూర్చు
చుండును. అట్లే అప్పుడు పాదములపై బడితిను.

గీ. మీఁదఁ బడు తండ్రిగారి బాష్పదకమునఁ
గ్రిందఁ బడు నాదు బాష్పవార్బిందువులను
సమముగాఁ దండ్రిగారి పాదములతోడఁ
దడిసె నప్పుడు నాదు మస్తకముగూడ.

సీత—అటుతర్వాత ?

రాముడు—అటుతర్వాత వారియనునయ
వాక్యములకు నే నంగీకరింపకపోగా, వారు జరా
దోషము సమీపించిన తమప్రాణములమీఁదను
బట్టు పెట్టినారు.

సీత—ఆపైని ?

రాముడు—ఆపై నప్పుడు—

గీ. తొడరి యభిషేకఘటము శత్రుఘ్న లక్ష్మ
ణులు గొనిరి ; గొడ్డు తేడు రోదిలుచుఁ గొ
దొట్రిలుచు తేనిచెవిలో నెదోవచించె నియెఁ;
నంత మంధర ; రాజు గానైతి నేను.

నీత—నాకు చాలాసంతోషము. మహారాజులుంగారు మహారాజులుంగారే; ఆర్యపుత్రులు ఆర్యపుత్రులే.

రాము—మైథిలీ! అలంకారములను దీసి యుంటి వేల?

నీత—నేను పెట్టుకొననేలేదుగదా!

రాము—కాదు. ఇప్పుడే నీవు నగల నూడఁ దీసియుందువు.

చ. ఒరసెను గమ్మదోయి వడి

నూడుకతంబునఁ గర్ణరంధ్రముల్,
గరములఁ దెల్పు గన్నడెడుఁ

గంకణముల్ వదలించుటఁ, మోయి
బరు వయియున్న పెన్నగల

పట్టునఁ దొట్టినయొత్తు లిత్తఱి
విరియకయున్న, వోయువిద!

వీడితి విప్పుడె భూషణావళుల్.

నీత—ఆర్యపుత్రులు అబద్ధముకూడా సత్యమువలె సందర్భింపజేసి చెప్పగలరు.

రాముఁడు—అవును తెమ్ము. ఇంక నలంక
రించుకొమ్ము. నే నద్దము పట్టుకొందును. (అట్లుచేసి
నిర్వర్ణించి) నిలుము.

గీ. అద్దమున నారచీరలయట్లు దోఁచె
సూర్యకిరణంబులా యివి సుదతి! కావు.
నవ్వుచేత నూహించితి, నివ్విధమున
వేడుకకుఁ దాల్చితివో వ్రతవిధికొ చెపుమ!

అవదాతికా! ఏమి యిది?

అవదాతిక—దేవా! ఏమో బాగుంటుందో
బాగుండదో చూదామని ముచ్చటకు కట్టుకొన్నా
రమ్మగారు.

రాముఁడు—మైథిలీ! ఏమిది? ఇట్వాకువంశ
మువారి ముసలితనపు టలంకారమును ధరించితివి?
ప్రియమే నాకును; ఇటు తెమ్ము.

సీత—వద్దు వదు. ఆర్యపుత్రులు అమంగ
ళము లాడవద్దు.

రాముఁడు—మైథిలీ! ఏల వల దనెదవు?

సీత—అభిషేకము తప్పిపోయిన మీ కిది
అమంగళపుమాట అని నాకు తోచుచున్నది.

రాముడు—

గీ. ముచ్చటకు నన్నదానికై ముద్దరాల,
పెద్దగా సంకటమ్ము గల్పించుకొనకు;
సరి, మఱేమి? నామేనిలో సగమ వీవు
తాల్పితివి; నేను దాల్చుచంద మది గాదె.

(తెరలో) అయ్యో! అయ్యో! మహారాజులు
గారు!

సీత—ఆర్యపుత్రా! ఏమి టది!

రాముడు—(విని)

గీ. పూరుషులు స్త్రీలు నటు మితిమీరి గొల్లు
వెట్టుచున్నారెదో పెద్దచెట్ట కలిగె
ఎందుకేనియు నేఁ జాలియుందు నంచు
వెల్లడించెను దైవంబు; తెల్ల మయ్యె.

తొందరగా నాగగ్గో లెందుకో కనుఁగొందురుగాక!

కాంచుకీయుడు—(ప్రవేశించి) బాబుగారూ!

కాపాడుడు, కాపాడుడు.

రాము — ఆర్యా ! ఎవరిని కాపాడవలెను ?

కాంచుకీ — మహారాజులుంగారిని.

రాముడు — మహారాజులుంగారినా? ఆర్యా!
'ఒక్క శరీరమం దొదిగియున్న యుర్వి నెల్ల'
ననికదా యనవలసినది ! కాని, ఎవరివలన నేర్పడి
నది కీడు ?

కాంచుకీ — స్వజనమువలన.

రాముడు — స్వజనమువలననా ? అయ్యో !
ప్రతీకారము లేదే !

గీ. బాధ మేనికే కూర్చు విరోధి మైన
నది స్వజన మైన హృదయంబు నదరజేయు
నీ 'స్వజనశబ్ద' మెవ్వరి నేర్పరించి
నన్నిపుడు లజ్జితుని జేయ నున్నదయ్య?

కాంచు — ఎవ్వరి నేర్పరించునా? కైకేయి
దేవిగారిని.

రాముడు — ఏమి! అమ్మగారినా? అట్లయి
నచో నదియేదో ఫలోత్తరమయిన మేలేకావలెను.

కాంచు — అది యెటు?

రాముడు—వినుడు :

ఆ. భర్త యింద్రునంతవాడటె మఱియు నా
యట్టివాడు పుత్రుడటె యామె;
కేమికామితంబు నిచ్చించి తుచ్చమా
చెయ్య మామె చేయ నెయుకొనును?

కాంచుకీ—బాబూ! చాలును. పాడయిపో
యిన యాడుబుద్ధులందు మీమంచితనము నుంచ
బోకుడు. ఆమెమాటమీదనే కాదా బాబూ,
మీయభిషేక మాగిపోయినది?

రాము—ఆర్యా! అందు మేల్లే కలవు కదా!

కాంచుకీ—అది యెట్లు?

రాముడు—వినుడు :

చ. వనగమనమ్ము భూమిపతి

వర్యున కుండదు, తండ్రిచాటువా
డ నగుదు నేను, దాన నెగ

డంగల దింకను నాకు బాల్యమే,
జనులకుఁ గ్రొత్త యేల్బడివి

చారము తీఱును, నింతకంటె నా

యనుజులు చెందకుందురు మ

హర్ష ధరాధిప భోగవంచనన్.

కాంచుకీ—ఇంకను బయిఁగా పిలువనిపేరం
టముగావచ్చి ‘ భరతునకు రాజ్యాభిషేకము చేయ
వలసినది ’ అన్నది. ఇదికూడ మచ్చరము లేని
మంచితలఁపే యందురా బాబూ!

రాము—ఆర్యా! నీవు మామిఁదిపక్షపా
తముచే నిజమును గుర్తింపకున్నావు. ఎట్లనఁగా,

ఆ. శుల్కమందు ముందు పల్కంబడిన రాజ్య
మడిగెనేమొ యామె కొడుకుకొఱకు
మచ్చరంబు నెంతు విచ్చోట; తమ్ముల
సిరి హరించు నన్ను నరయవుగద!!

కాంచుకీ—బాబూ! అంతేకాదు. మఱియును,

రాము—ఇంకమిఁద నమ్మగారిపై నప
దూఱు విననొల్లను. మహారాజుగారి వృత్తాంతము
మాత్ర మేమో తెలుపుము.

కాంచుకీ—దానిమిఁద నప్పడు—

ఆ. శోకమునను వాకు రాక, చేసన్న చే
 నన్నుఁ బుచ్చె నిటకు; సంతలోనె
 యీస్థితము తనకు నెదియేని కలదేమొ
 మూర్ఖలోన తేడు మునిగినాడు.

రాము—ఏమీ! మూర్ఖలో మునిగెనా
 (తెరలో)

“ ఏమీ! మూర్ఖలో మునిగెనా ” యనెదవా?

ఉ. తాల్పుము విల్లు తేని పరి
 తాపము సైఁపనిచో; దయామతి
 గొల్పకు

రాముడు—(విని యెదుటఁ జూచి)

ఆ. లక్ష్మణుండు ధైర్యలక్ష్మితుం డక్షోభ్యుఁ
 డయ్య నేలొ ట్టుభితుఁ డయ్యె నిపుడు?
 కోపగించి యతఁడు చూపట్ట నాకెట్ట
 యెదుటఁ దోఁచె నూర్గు రేమొ యనఁగ.

(అంత-విల్లు నమ్ములు పూని లక్ష్మణుండు ప్రవేశించును.)

ఉ. తాల్పుము విల్లు తేని పరి
 తాపము సైఁపనిచో; దయామతి

గొల్పకు; మిట్టై మెత్తనఁ గ
 నుంగొని యొత్తుదు రెందు బందుగుల్;
 తెల్పు మనుజ్ఞ; లేకనుమ
 తించి ననుక విడు మాఁడుఁ బుర్వలన్
 డుల్పెద లోకమం, దిఁక ని
 టుల్ పడలేముగదన్న, వంచనల్!

నీత—ఆర్యపుత్రా! దుఃఖం చ వలసిన సమయ
 ములో సౌమిత్రి విల్లెత్తుకొన్నా డేమి? ఎన్నడు
 ఎరగని ఆయాస మిద యేమిటి?

రాముఁడు—సౌమిత్రి! ఇది యేమి?

లక్ష్మ—ఏమీ! ‘ఇది యేమి’ యనెదనా?

చ. క్రమముగ సంక్రమింపఁదగు

రాజ్యము నీ కది లేకపోయె, దుః
 ఖమున మునింగి భూవిభుఁడు

గద్దీయ వీడ్కొని నేలఁ గూలె, నీ
 సమయమునందుఁగూడ నిటు

సందియ మందెద వన్న! దీని నే
 ఊమగఁ దలంతునా, మనసు

చాలకపోవుటగాఁ దలంతునా?

రాముఁడు—సుమిత్రా పుత్రా ! నారాజ
భంశము నీ కింత యుద్వేగమును గలిగించినది
ఎఱుక చానివాఁడవుగదా నీవు !

ఆ. నాకొ లేక భరతునకొ రాజ్య మబ్బె, నిం
దెవరి కబ్బె నేమి యేకమ కద !
భుజబలంబు నెఱపి ప్రజఁ బ్రోవఁ జక్క న
హాయపడుము భరతుఁ డగును రాజు.

లక్ష్మణుఁడు—రోషోద్రేకము నణఁచుకొన
జాలకున్నాఁడను. కానీ ! కానీ ! అరిగెదఁగాక !
(వెల్వడును)

రాముఁడు—

ఆ. మూఁడులోకములను ముట్టించి యొకపెట్ట
తగులఁబెట్ట నున్నదానిఁ బోలె
లక్ష్మణన్న కదె ! లలాటపుటమ్మును
గ్రమ్మి బొమ్మముడి పొగల్ రగిల్చె.
సుమిత్రాపుత్రా ! ఇటు రావోయి !

లక్ష్మణుఁడు—అన్నా ! ఇదిగో వచ్చితిని.

రాముఁడు—నీమనసు నిబ్బరము చెందుట,
యట్లంటిని. దీని కిప్పుడు బదులు చెప్పము.

మ. జనకుఁ సత్యరతుఁ వధించుటకునై

చాపంబు సంధింతునా?

తనసొమ్ముఁ గొనఁజూచు తల్లిపయి న

స్త్రంబుల్ ప్రయోగింతునా?

అనుజుఁ నిష్కలుషాత్మకుఁ భరతు సం

హరింతునా? నీమనం

బుసకుఁ నచ్చిన దేది పాతకము లీ

మూడింటిలోఁ దమ్ముఁడా?

లక్ష్మణుఁడు— (కన్నీళ్లు జాఱఁగా) హా!

అయ్యో! అన్నా! నా దుఃఖవిషయ మెఱుఁగక
దూఱుచుంటివిగదా!

ఆ. లేకపోవుఁగాక నీకు రాజ్యమ్ము; నా

కంత దానికొఱకుఁ జింత లేదు;

ఏండ్లు పదియునాలు గిలు వీడి యడవి నీ

వధివసింపవలయునట గదన్న!

రాము— ఓహో! నాయనగా రిందువలన

మూర్ఛిల్లిరి. ఇసీ! అప్రభుత్వమును ప్రకటించిరి

గదా వారు, మైథిలీ!

గీ. ఇప్పుడు నీ కవదాతిక యిచ్చినట్టి
 నారచీరలు గొనితెమ్ము నాకుఁగూడ,
 నే నిదే యన్యభూపతుల్ పూననిదియు
 నాచరింపనిదియు ధర్మమాచరింతు.

నీత—ఆర్యపుత్రులు పుచ్చుకొండి!

రాము—మైథిలీ! నీవిషయ మేమి?

నీత—నేను మీకు సహధర్మచారిణినిగదా!

రాము—నేనొక్కఁడనేకదావెడలవలసినది.

నీత—అందుకనేకదా నేనూ వస్తానడము?

రాము—అడవులలో వసింపవలెను సుమా!

నీత—అడవులు నాకు మాడువులే అవుతవి
 సుమండీ!

రాము—అత్తమామలకు శుశ్రూష కూడ
 నీవు చేయవలసియున్నదిగదా!

నీత—దానికోసమై వేలుపులకు మ్రొక్కు
 కొంటున్నాను.

రాము—లక్ష్మణా! నీవది నెను నివారింపుము

లక్ష్మణుడు—అన్నా! మెచ్చదగినపట్టున
నీమెను నివారింపు మనుచుంటివి. నివారింప వే
నుత్సహింపను. ఏ అన—

ఉ. తారక వెన్నడించును సు

ధాకరు రాహువు మ్రింగునప్పడు,

భూదహ ముర్వి బ్రుంగ వెన

బ్రుంగును దీవయు, నేన్దు తొంపిలో

గూరుకొన గరేణువును

గూర్కొను, నీమె చరించు ధర్మ మా

తీరున నిన్ను వెన్కొని, స

తీమణి భర్తృసనాథయే కదా!

చేటి—(ప్రవేశించి) అమ్మగారికి జయము!

అలంకారసామగ్రిని కాపాడే రేవమ్మగారు మీకు

మ్రొక్కి విన్నవించుకొన్నది : “అవదాతిక సంగీత

శాలలోనుంచి ఆ నారచీరల్ని చించుకు తీసుకు

వచ్చింది. ఇవిగో, ఇవి ఉపయోగపరచనివి,

కొత్తవి; వేరే ఉన్నవి. మీరు వీటిని ఉపయో

గించుకోవచ్చును.” అని.

రాము—అమ్మా! ఇటు తెమ్ము. మీయమ్మ గారితకు ముందు కైకొన్నవానితో సంతోషించెను. ఇవి మాకుఁ గావలెను.

చేటి—చిత్తం! దొరగారు!.. తీసుకొండి!

(ఇచ్చి వెళ్లును.)

రాము—(గ్రహించి తాల్చును.)

లక్ష్మ—అన్నా! మన్నింపుము.

గీ. వస్త్ర భూషణ మాల్యాది వస్తువులను
ముందుగాఁ జక్క సగ మిచ్చుచుండు వెపుడు
నిష్పా డలు నాకు వల్కల మీయకుండ
నొక్కడవె తాల్చి తిది యేమియుక్త మన్న

! రాము—మైథిలీ! ఈతని నివారింపుము.

నీత—సోమిత్రీ! ఊరుకోవయ్యా.

లక్ష్మణుడు—

గీ. అమ్మ! నీకొక్కరిత కే మా యన్న గారి

యడుగుదమ్ముల సేవింప నాస్థ యగునె?

యదుగోత్రము నీకెయగుఁగాక, యెడమయడుగు

పడయఁగానిమ్ము న; న్నెడమడుగు వలదు.

నీత— ఆర్యపుత్రులు కగఃశించవలెను.
సౌమిత్రి సంకటపడుతున్నాడు.

రాము— సౌమిత్రి! వినుము, వల్కలము
లనఁగా,

గీ. కల్లె మింద్రియము లను కంఘాణములకు
సంగరక్ష తపం బను సంగరమున,
కంకుశము నియమం బను హస్తీ కింక
ధర్మరథముసారథి దీనిఁ దాల్చుమోయి!
లక్ష్మ—అనుగృహీతుఁడను.

(గ్రహించి తాల్చును.)

రాము— ఈ వృత్తాంతమును విని పౌరులు
రాజమార్గమున క్రిక్కిరిసియున్నారు! త్రోవతొలఁ
గుఁడు! త్రోవ తొలఁగుఁడు!

లక్ష్మ—అన్నా! నేను ముందు నడచెదను.
త్రోవ తొలఁగుఁడు! త్రోవ తొలఁగుఁడు!

రాము—మైథిలీ! ముసుఁగును దీసివేయుము.

నీత—చిత్తము. ఆర్యపుత్రు లానతిచ్చినట్లు!

(నీతమును)

రాము—ఓహో! పోరులా రా! వినుండు!
వినుండు!

ఉ. ఆజ్ఞ యొకింత లేదు కనుఁ

డయ్య! కనుం! డిదె నాదుభార్య, బా
ష్పజ్ఞపితవ్యధంబు లగు
వక్త్రములం బ్రజలార! నిర్గతా
వజ్ఞ మగున్ గనుంగొనఁగ
వచ్చును గాంతల నెల్లవారికిన్
యజ్ఞమునన్, వివాహమున,
నాపదయం, దటవీస్థలంబునన్.

కాంచుకీయుఁడు— (ప్రవేశించి) బాబూ!
వెడలవలదు. వెడలవలదు. వీరుగో మహారాజు
లుంగారు!

చ. అడవులకున్ సతీమణి స

హాయముగాఁ జనుచుంటి వీ వటం
చుడుగక లక్ష్మణుండును స
హోదరభక్తిని వెంబడించె నం
చడలుచు నాలకించి నృపుఁ
డంగము ధూళిని బ్రుంగి క్రుంగ వ

చచ్చెడు నిదె! కాననంబు విడి
చెచ్చెర వచ్చెడు, నేనుఁగో యనన్.

లక్ష్మ—అన్నా!

. నారచీరలు దాల్చి వనప్రవాస
మరుగు మన కిష్ట దేమి! దృశ్యంబు గలదు?

నాముఁడు—

అడవులకు మన మేఁగంగ, నవల వచ్చి
తేఁడు మన యున్నిపట్లు దర్శించుఁగాక!

[అందఱును వెడలిరి.]

ప్రతిమానాటకము

ద్వితీయాంకము

[కాంచుకీయుఁడు ప్రవేశించును.]

కాంచు—ఓహో! ఎవరు! ద్వారముగా-
చున్నవాండ్రు? మీరుమీరు మీమీస్థానములం-
జాగ్రత్తతో నుండుఁడు!

ప్రతిహారి—(ప్రవేశించి) అయ్యా! ఇదేమిటి

కాంచు—ఇదియా? మహారాజులుంగా
సత్యవాక్యరక్షణపరులై యరణ్యమునకు వెడ-
చున్న రామచంద్రమూర్తిని మరలింపఁజాల
పుత్త్రవిరహాశోకాగ్నిచే దగ్ధహృదయులై పిచ్చి
వానివలె హెచ్చు ప్రలాపించుచు సముద్రగృహ
మునఁ బండుకొన్నారు. అక్కడ—

చ. కడఁగి యుగాంతకాలమునఁ

గంపిలు మేరుమహీధరంబుకై

వడిఁ, గలగుండుగా నివురఁ

బొలు మహోదధిపోల్కి, బింబమా

త్రుఁ డయి మహోర్చులం దొరఁగి

తూలెడు సూర్యనిరీతి, నెమ్మనం

బెడరున బ్రుంగ, నంగ మితి

యింపులఁ గంపిల తేఁడు వాడెడున్.

ప్రతీహరి—అయ్యో! అయ్యో! మహా
రాజులుంగా రిటువంటి అవస్థలో ఉన్నారా?

కాంచుకీయుఁడు—అమ్మా! పొమ్ము.

ప్రతీహరి—అయ్యో! వెళ్తున్నాను. (వెళ్లును.)

కాంచు—(అంతటఁ గలయం జూచి) ఎంత
కష్టము! శ్రీరామనిర్గమనదినము మొదలుకొని
యీయయోధ్య వట్టిపోయినట్టుగానే కానవచ్చు
చున్నది. ఏ లనఁగా—

సీ. కవణంబు గైకోక గంధేభయాధంబు

బృంహిదంబులు మాని బీదవడియె

మోరఁ గన్నీరు జాల్వాటఁ దుక్ఖారముల్

వసివాడె హేషారవంబు దక్కి

పౌరు లెల్లరును స్త్రీబాలవృద్ధులతోడ
 దీనదీనాన్యు లై దిగులు గుడిచి
 రాహారమును మాని హాహా యటంచు గ
 గ్గోలుగా నెలుఁగెత్తి కూయు లిడుచు
 తోడరి రాముండు కులకాంతతోడ భూమి
 జాతతో, భ్రాతతోడ లక్ష్మణునితో వ
 నమ్మునకు నేఁగుచున్న మార్గమ్ముబడినె
 కాంచు చుండిరి గన్నీరు నించుచుండి.

నేను నిదిగో మహారాజులుంగారిని జేరఁ
 బోయెదను. (పరిక్రమించి చూచి) ఓహో! వీర
 మహారాజులుంగారు! మహాదేవిగారును, సుమిత్రా
 దేవిగారును మిక్కిలి దుస్సహ మయిన దయినను
 పుత్రవిరహశోకమును నిగహించుకొని తమ్ము
 నోదార్చుచుండఁగా వారితో నిక్కడ నున్నారు.
 ఈయవస్థ కష్టముగా నున్నదిగదా! వీరు, ఈ
 మహారాజులుంగారు!

ఆ. అయ్యయో! యయో! యటంచుఁ బేరెలుఁ
 వాచఱచుచు లేచిలేచి పడును [గున

ఏఁగె రాముఁ డడవి కేదెసఁ బట్టి యా
దెసకె రిత్త తేరి తేరి చూచు.

(నిష్క్రమించెను.)

ఇది మిశ్ర విష్కంభము.

[అంత యథానిర్దుష్టముగా రాజున, రాణులును
బ్రవేశింతురు.]

రాజు—

న. హాహాహా! తండ్రీ! రామా! యఖిలభవన సే

త్రాభిరామాంగధామా!

హాహాహా! లక్ష్మణా! నాయన! సముచిత ల

క్ష్మాంగకన్యూహ దేహా!

హాహాహా! సాధ్వి! సీతా! అధిపతిహిత కా

ర్యాన్వహాయ స్తచిత్తా!

హాహాహా! యేఁగినారే యడవికి నయయో!

యయ్యయో నాతనూజుల్!

చిత్ర మిదిగదన్నా! భ్రాతృస్నేహమువలన,
పితృప్రీతిని విడనాడినవాఁ డయినను లక్ష్మణునిఁ
జూడఁగోరుచున్నాఁడను. బిడ్డా! వై దేహి!

క. విడనాడె రామచంద్రుఁడుఁ

జెడనాడెను లక్ష్మణుండు క్షీతితలమందున్

గడు దుర్యశమునకుం బా

ల్పడిన ననున్ నీవుగూడ వర్జించితివే !

పుత్త్రా! రామ! నాయనా లక్ష్మణ! విడ్డె
వైదేహి! నాకు బదులు పలుకుం డబ్బలారా!
శూన్య మిది. అయ్యో! నా కొక్కరును బదులు
పలుకకున్నారు. కౌసల్యాతనయా! ఎక్కడ
నున్నాడవు?

గీ. సత్యసంధ! విమత్సర! శాంతహృదయ!

సర్వలోకాభిమత! గురుజనవిధేయ!

రమ్యసుగుణాభిరామ! శ్రీరామ! రామ!

పలుకఁగదవన్న నాకొక్క బదులుపలుకు!

అయ్యో! సర్వజనహృదయనయనాభిరాముఁ
డగు నారాముఁ డెక్కడ? ఆ పితృవాక్యానువర్త
నుం డెం దుండె? శోకార్తులయెడ నా యనుకంప
యే మయ్యో? రాజ్యైశ్వర్యమును దృణమువలె
లెక్క సేయని నాతండ్రి యేడి! నాయనా! రామా!
వృద్ధుఁ డగుతండ్రిని నన్ను విడిచి, యసంబద్ధమగు

ధర్మమును నీ వేల యనుచరింపవలెనోయి ?

అయ్యో! ఇసిరో! కష్ట మయ్యో!

గీ. సూర్యున శ్లేఁగె రాముండు సూర్య నంటి
యరుగుదినమట్లు లక్ష్మణుం డనుగమించె
రవియును దినంబు వెడలినయవల ఛాయ
గానరానట్లు నీతయుఁ గానరాదు.

(పయికిఁ జూచి) ఓ! కృతాంతహతకా!

గీ. గొడ్డుఁబోతుఁగా మమ్మును, దొడ్డతేని
కన్యనకు నెవ్వనికొ రాము నాత్మజునిఁగ,
నడవిఁ బులిఁ గాఁగఁ గైకేయి నర్హరీతి
మూఁడు నిటు లేలయా చేయఁజూడ నైతి?

కౌసల్య— (ఏడ్చుచు) ఊరుకొండి, నిబ్బ
రించుకొండి యింక. మీరింతగా సంతాపపడుతూ
పారవశ్యం తెచ్చుకోవడం తగదు. కోడలు, కుమా
ర్లు మీరు మాట యిచ్చినకాలము దాటగానే
వస్తారు. చూడవచ్చును.

రాజు—ఓసీ! ఎవతెవే నీవు?

కౌసల్య—మీదయకు తప్పిన కొడుకును
గన్నతల్లిని నేను.

రాజు—ఏమీ! ఏమీ! సర్వజన నయన
హృదయాభిరాముఁ డయిన రామునకుఁ దల్లివి
కౌసల్యవా?

కౌసల్య—చేవా! ఆ దురదృష్టవంతురాలనే
నేను.

రాజు—కౌసల్యా! సారవతివిగదవే! రాముని
గర్భమున ధరించితివి.

ఆ. అగ్ని తుల్య మమిత మతిదుస్సహంబు దుః
ఖంబు నన్ను మిగులఁ గాల్చుచుండె
సంహరింపఁజాల సహియింపనుం జాల
నెట్టులొక్కొక్క? ప్రముషితేంద్రియుండ!

(సుమిత్రను జూచి) 'వేటొకతె ఇది యెవరై?

కౌసల్య—నాయన లక్ష్మణుని— (అర్థోక్తిలో)

రాజు—(తొందరతో లేచి) ఏఁడీ! ఎక్కడ,
లక్ష్మణుఁ డెక్కడ! లేఁడే? అయ్యో కష్టము!

(రాణులు తొట్రుపాటుతో లేచి రాజును బట్టుకొందురు.)

కౌసల్య—కాదండీ! నాయన లక్ష్మణునితల్లి
సుమిత్ర అని చెప్పబోతిని.

రాజు—ఓసి సుమిత్రా!

ఆ. ఓసి! నీకుమారుడే సత్కుమారకుం
డగు; న దే మనంగఁ బగలు రేయు
రామచంద్రమూర్తి రఘువంశదీపకు
నీడవోలె నతఁడు వీడకుండె.

కాంచుకీ—(ప్రవేశించి) మహారాజులుంగారికి
జయము. వీరుగో! పూజ్యు లగు సుమంత్రులవారు
విచ్చేసిరి.

రాజు—(తొందరతో లేచి) రామునితో
వచ్చెనా?

కాంచుకీ—లేదు. రథముతో వచ్చెను.

రాజు—ఏమీ! ఏమీ! రథముతోనా?
వట్టిరథముతోనా? (అని మూర్ఛితుడై పడును)
రాణులు—దేవా! ఊరడిల్లండి. ఊరడిల్లండి.

(అవయవములఁ దడవుదురు.)

కాంచుకీ—అయ్యో! కష్టము! ఇటువంటి
మహాపురుషులుగూడ నిటువంటియాపదను బొం

దుదు రనఁగా విధి యెంత యనతిక్రమణీయ మన్న
మాట! మహాప్రభూ! ఊఱడిల్లుఁడు, ఊఱడిల్లుఁడు.

రాజు—(ఇంచుక తెప్పజిల్లి) బాలాకీ! సుమం
త్రుఁ డొక్కఁడేకదా వచ్చినది?
కాంచుకీ—అవును.

రాజు—అయ్యో! కష్టము!

ఆ. రథము శూన్య మై పరావృత్త మయ్యెనా?
నామనోరథంబు నష్ట మయ్యె
అనిపె నేమొ దశరథునిఁ దోడుకొని పోవు
పొంటె రథముఁ గాలపురుషుఁ డిపుడు.

అట్లేని శీఘ్రముగాఁ దోడ్కొని రమ్మ.

కాంచుకీ — చిత్తము. మహారాజులుంగారి
సెలవుప్రకారము. (వెళ్లును)

రాజు—

గీ. అడవినెత్తమ్మికొలఁకుల సుడిసి వచ్చు
కమ్మఁదెమ్మెరల్ భాగ్యవంశమ్ము గాదె
తనివు జనియింప నయ్యవి తాఁకుచుండు
నడవిఁ దిరుగాడు శ్రీరామునంగకముల.

(అంత సుమంత్రుడు ప్రవేశించును.)

సుమంత్ర—(అంతటను గలయఁజూచి శోకముతో)

మ. తమ కృత్యములు వీడి భృత్యజనుల

త్యంతంబు నెయ్యంబు తి

య్యము పెంపొందినరామచంద్రు నెడఁబా

యఁ లేక శోకాగ్నియం

గములం గాల్పఁగఁ గన్నులఁ గ్రులఁ దొలం

కఁ దీనదీనాస్యులై

గములై బెగ్గిలి యెడ్చుచున్ననృపతిఁ

గర్హించుచున్నారహో!

(చేరఁబోయి) మహాప్రభూ! జయము.

రాజు—

నీ. అన్నా! సుమంత్ర! నాను గపుత్తుఁడు—

కాదుకాదు తప్పగాఁ బలికితిని.

నీ. అన్నా! సుమంత్ర! నీయఁ గపుత్తుఁడు రాముఁ

డెచ్చట నున్నాఁడో యెఱుఁగఁ జెప్పు

అల విదేహధీశుననుఁగుఁగూతురు గురు

శుశూఘ విష్ణు డెచ్చోటఁ గలదు?

భాత్యనేవైకతత్పరచిత్తవృత్తియా

సౌమిత్రి తాను నెచ్చటఁ గలండు ?

మరణ మాసన్న మై దురపిల్లుచున్నట్టి

చెన్నఁటితండ్రిని నన్నుఁగూర్చి

సకలలోక శోకసాగర సంక్షోభ

కరము గాఁగ నేమి గాని నీకుఁ

జెప్పి పంపినారొ యిప్పు డద్దానిని

దప్పకుండ నాకుఁ జెప్పు మన్న !

సుమం—మహాప్రభూ! వలదు:వలదు. అనుం
గళవచనముల నిట్లు పలుకవలదు. అచిరముననే
వారిని మీరు చూడఁగలరు.

రాజు—అగును. నే నయుక్తముగానే యడి
గితిని. అది తపస్వులవిషయమున నడుగఁదగిన
ప్రశ్నము గాదు. ఇంకఁ జెప్పుము. తపస్వుల
తపస్సు వర్ధిల్లుచున్నదా? అరణ్యములు స్వాధీ
నము లయ్యెనా? అక్కడఁ దిరుగుచో వైదేహి
క్షేత్రపడుట లేదుగద !

సుమిత్ర — సుమంత్ర ! నారచీరలలుంగలు
ఁబింటినిండా ధరించుకొని పసిబాల అయి ఉండి

కూడా ఆరి తేరినవారి నడవడిక నేర్చుకొన్న
మా సీతమ్మ అడవులలో పెనిమిటికి సహధర్మ
చారిణి అయి మమ్ములను గూర్చి మహారాజులుం
గారిని గూర్చి ఏమయినా చెప్పిపంపిందా?

సుమం—అందఱును మహారాజులుంగారిని
గూర్చియే -

రాజు—ఆఁగు. ఆఁగు. శోత్రరసాయనములు
నాకు హృదయాతురౌషధములును అయిన వారి
నామధేయములను బేర్కొనియే చెప్పము.

సుమం—మహాప్రభువుల సెలవుప్రకారము.
చిరంజీవి రామమూర్తి

రాజు—రామమూర్తి అనియూ, వీఁడుగో
రాముఁడు. వానినామమును విన్నంతనే నాకు
వానిని దాఁకిన ట్లున్నది. ఇఁక, ఇఁక—

సుమం—చిరంజీవి లక్ష్మణుఁడు

రాజు—వీఁడుగో లక్ష్మణుఁడు. ఇఁక ఇఁక.

సుమం—ఆయుష్మతి సీత, జనకరాజపుత్రి.

రాజు—ఇదిగో వైదేహి. రాముఁడు, లక్ష్మణుఁడు, వైదేహి అని యీవరున సరి గాదు.

సుమం—ఇక వసున యెట్లు ?

రాజు—రాముఁడు, వైదేహి, లక్ష్మణుఁడు అని చెప్పుము.

ఆ. ఇదుమ లడవులందుఁ గడుఁ గల్గు మాయమ్మ
కాఁపు గల్గి యుండఁ గావలయును
నామసంగహణముననుగూడ రామ ల
క్ష్మణుల నడుమ నీత మనలుఁగాత !

సుమం—చిత్తము మహాప్రభువుల సెలవు ప్రకారమే. చిరంజీవి రామమూర్తి

రాజు—వీఁడుగో రామమూర్తి.

సుమం—ఆయుష్మతి జనకరాజ పుత్రి

రాజు—ఇదిగో వైదేహి.

సుమం—చిరంజీవి లక్ష్మణుఁడు.

రాజు—వీఁడుగో లక్ష్మణుఁడు. రామ!
వైదేహి! లక్ష్మణ! కౌగిలించుకొనుండు నన్ను
బిడ్డలారా!

మధ్యాక్కర.—

ఒకమాటు తనుపారఁ గొఁగిలింతునో
యొద్దఁ జేర్చుకొని
యొకమాటు కనులారఁ గాంతునో రాము
నొప్పలకుప్ప
వికలజీవితంఁ డమృతమున జీవించు
విధమున నేను
సుకపడి మరల జీవించు నని తలం
చుచు నున్నవాఁడ.

సుమం—శృంగిబేరపురమున రథముననుండి
దిగి యయోధ్యాభిముఖులై నిలుచుండి యంద
ఱును మహారాజులుంగారికిఁ దలతో నమస్క
రించి విన్నవించుకొన నుప్రకమించిరి.

ద్వి. తడ వేదియో చెప్పఁ దలపోసి ; రపుడు
వడఁకెను నొడువంగ వాతెఱగూడ
అప్పళించెను గంఠ మంతఁ గన్నీరు
చెప్పకే యడవికిఁ జేరిరి వారు.

రాజు— ఏమీ! ఏమియుఁ జెప్పకుండనే
యడవి కేగిరా? (అని రెట్టింపుమోహమును జెందును.)

సుమం—(తొట్టుపాటుతో) బాలాకీ! మహారాజులుంగారు అప్రతికార మయిన యవస్థలో నున్నా రని యమాత్యులకుఁ దెలుపుము.

కాంచుకీ—అట్లే. (వెళ్లును.)

రాణులు—దేవా! ఊరడిల్లండి! ఊరడిల్లండి

రాజు—(ఇంచుక యూఱడిల్లి)

గీ. సంస్పృశింపుము నన్నుఁ గౌసల్య! నిన్నుఁ గాంచుటకు నాదుకనుదోయి కానరాదు అరిగె శ్రీరామచంద్రునిదరికి మనము మరలి రా దిప్పటికి నందె మరగియుండె.

నాయనా! రామా! ఎడతెగక నే నిదే తల పోసితినిగదోయీ !

నీ. కానక కన్న సంతానమ్ము నిన్ను సు

శ్రీ రాజ్యమున నభిషిక్తుఁ జేసి

రక్షింపఁగల దొడ్డ రాచగున్న లభించు

కతమునఁ బ్రజఁ గృతార్థతకుఁ దార్చి

తమ్ముఁగుఱ్ఱుల సంతతము భవత్సమవైభ

వులఁ జేయు మని నీకుఁ దెలియఁ జెప్పి

చింతఁ బోకాగ్న విశ్రాంతిఁ జేకూర్చఁ బ
 ర్యాప్త మా మునివనాశ్రమముఁ జేరి
 జీవితావశేషంబు పోద్రోవవలయు
 ననుచుఁ దలఁచు నావాంఛితం బక్కటకట !
 ఊణములోపల సర్వంబుఁ గణఁగి యన్య
 థాకరించెను రాకాసికైక తనయ !

సుమంత్రా ! కై కేయికిఁ దెలుపుము.

ఆ. చనియె రాముఁ డనుము సంతోషపడు మను
 ముసులు లెల్ల నాకు నుడిఁగె ననుము
 తోడుతోడఁ గొడుకుఁ దోడ్తెచ్చుకొను మను
 పాపఫలము తనకుఁ బండె ననుము.

సుమం—మహాప్రభువుల సెలవుప్రకారము.

రాజు—(మీఁదికిఁ జూచి) అహో ! రామ
 కథాశ్రవణ సందగ్ధహృదయుఁడనగు నన్ను నోదా
 ర్చుటకుఁ బితరు లరుదెంచిరి ! ఎవ రక్కడ ?

కాంచుకీ—(ప్రవేశించి) జయము మహా
 రాజులుంగారికి.

రాజు—ఉదకమోయి !

కాంచుకీ—సెలవుప్రకారము మహాప్రభూ!
(నిష్క్రమించి ప్రవేశించి) చిత్తము మహాప్రభూ!
ఇదిగో ఉదకము.

రాజు—(ఆచమించి చూచి)

గీ. ఇంద్రునకు నెచ్చెలి దిలీపుఁ డితఁడె! యితఁడె
రఘువు! నాతండ్రి యజమహారా జితఁడె!
ఏల వచ్చితిరయ్య మీ రిచటి కిపుడు?
నేనె మిముఁ జేరవచ్చుచున్నానుగాదె!

రామ! వై దేహి! లక్ష్మణ! నే నొక పితరుల
సన్నిధికిఁ బోవుచున్నాను! ఓపితరులారా! నేను,
ఇదిగో నేను, వచ్చుచున్నాఁడను.

(మూర్ఛలో మునిగెను)

(కాంచుకీయుఁడు తెరవైచును.)

అందఱును—అయ్యో! అయ్యో! మహా
రాజులుంగారు!
(నిష్క్రమింతురు.)

ఇది ద్వితీయాంకము

ప్రతిమానాటకము

తృతీయాంకము

[అంత సుధాకారుడు ప్రవేశించును]

సుధాకారుడు — (ఊడ్చుట మొదలగు పనులు చేసి) అమ్మ! అయినది. సంభవకయ్యగారు సెలవిచ్చినపని అంతా చేశాను. కాస్తంత సేపు పండుకొంటాను. (శయించును)

భటుడు—(ప్రవేశించి చేటునిఁ జేరఁబోయి తన్ని) ఒరే! ముండకొడకా! ఏమిరా పని చేయకుండా పండుకొన్నావు? (మరలఁ దన్నును)

సుధా—(మేలుకొని) తన్నవయ్యా! నన్ను తన్ను.

భటుడు—తన్ను తాను ఏమిచేస్తావురా?

సుధా—ఏం జేస్తాను! బక్కముండకొడుకను! కారతపీరయ్యకుమల్లే వెయ్యిచేతులున్నయ్యా నాకు?

భటుఁడు—వెయ్యిచేతు లుంటే ఏమి చేస్తావురా ?

సుధా—నిన్ను సంపేస్తాను.

భటుఁడు—రా ముండకొడకా రా ! నిన్ను చంపి వదలిపెట్టుతాను ! (మరలఁ దన్నును)

సుధా—(రోదనము చేసి) నావల్ల తప్పేమైనా కనుక్కోగ ల్తివా దొరా ! తన్నావు !

భటుఁడు—లేదురా ! నీవల్ల తప్పు లేదు. నేను నీతో చెప్పితినిగదా, బాబుగారు రాముల వారికి రాజ్యం పోయిందని మనసుచెడి దశరథ మహారాజులుంగారు చనిపోగా వారిని ప్రతిమా గృహమున దర్శించవలె నని ఇప్పుడు కౌసల్యమ్మ గారు మొదలయిన జనానావా రంతా ఇక్కడికి వస్తా రని ! ఇక్కడ నీ విప్పు డేమి చేస్తున్నావురా !

సుధా—చూడు దొరా ! లోపలింట్లో పిచ్చిక గూళ్లు ఎత్తివేశాను. గోడలమీద సున్నప్పట్టెలో ఐదేసిలంగుళాలకు శ్రీచందనప్పట్టెలు తీర్చినాను. వాకిళ్లకు తోరణాలు గట్టినాను. ఇంక చల్లినాను. ఇంక ఏమిటయ్యా నేను చేయనిది ?

భటుఁడు—అట్లా చేస్తే సరే. పరవాలేదు.
పో. ఇదుగో నేనూ వెళ్లి అంతా ససిపరచడ
మైనదని అమాత్యులవారికి విన్నవించుకొంటాను.

[వెళ్లిరి.]

ఇది ప్రవేశకము.

[అంత భరతుఁడు, రథముతో సూతుఁడు వత్తురు.]

భరతుఁడు—(ఆవేగముతో) సూత ! మేన
మామగారియింటఁ జాలనాళ్లనుండి యుండుటచే
వార్త లేమియుఁ దెలియవయ్యెను. మహారాజులుం
గారు మిక్కిలి అస్వస్థశరీరులుగా నున్నారని
వింటిని. అది చెప్పుము.

*ఉ. నాయన కేమి వ్యాధి ?

సూతుఁడు—ఎద నాఁటిన పెన్వగచూవె ;
భర—ఏమి యంద్రో యది వైద్యులు ?

*ఉ. నాయన కేమి వ్యాధి ? యెద

నాఁటిన పెన్వగచూవె ; యేమి యం
ద్రో యది వైద్యు ? లయ్యది కు
దుర్బలరానిదిగాదె వారికిన్ ;

సూతు—అయ్యది కుదుర్పంగ రానిది గాదె
వారికికీ ;

భర—ఓయిర మేమి ?

సూతు—లేద యెదియున్ ;

భర—శయనంబూ ?

సూతు—ధరితిమీఁద ;

భర—ఇంకేయది దిక్కు ?

సూతు—దైవము.

భర—ఎద నీఁగెద వేగ రథంబుఁ ద్రోలుమా!

సూతు—బాబుగారి సెలవుప్రకారము.

(వడిగాఁ ద్రోలును)

భర—(రథవేగమును నిరూపించి) బలే!
బలే ! రథవేగము !

ఓయిర మేమి ? లేద యెదియున్ ;

శయనంబూ ? ధరితిమీఁద ; నిం

కేయది దిక్కు ? దైవ ; మెద

నీఁగెద వేగ రథంబుఁ ద్రోలుమా !

చ. పరువిడునట్లు చెట్లు గను

పట్టెడు వెన్నకుఁ జిన్న చిన్నవై
పొరలి వహించు నేలువలె

భూమి చొరంబడు నేమిరంధ్రమం
దరము లెఱుంగరావు, కద

లాడవొకో యనఁ దోఁచుఁ జక్రముల్
తురగఘురాళి ధూళి వెను

ద్రొక్కక తే రిదె మీటి దూఁకెడున్.

సూతు—బాబూ ! అల్లదిగో చెట్లు గుబురు
కొని శ్యామాయమానము లై ఉన్నవే : అదే
యయోధ్య కావలెను.

భర—అన్నా ! స్వజనదర్శనోత్సుకతచే నా
మన సెంత తొందరపడుచున్నది ! ఇప్పుడు—

సీ. కడ కేఁగి నాయనగారి పాదమ్ముల

పయిఁ దలతోడ నేఁ బడినయట్లు

కూర్చిమై నను టేఁడు గ్రుచ్చి యెత్తినయట్లు

నన్నదమ్ములు చుట్టకొన్నయట్లు

అశ్రులు రాల మాయమ్ములు పుతపుత

మన్నట్లు నే జాలిగొన్నయట్లు

వచ్చి భృత్యులు కొల్వఁ జొచ్చిపోలఁగనొడ్డుఁ
 బాడుగుం బెరిఁగె నంచుఁ బొగడినట్లు
 అంత మాయన్న సౌమిత్రి చెంతఁ జేరి
 నాకుఁ గేకయదేశమ్మునను నలవడి
 నట్టి వేషభాషణముల నపహసించి
 నట్లు ని ట్లెన్నో మదిలోనఁ దట్టుచుండె.

సూతు—(ఆత్మగతము) అయ్యో! కష్టము!
 ఈచిన్న బాబు మహారాజులుంగారిమరణము నెఱుఁ
 గక, ఉత్తరక్షణమున రిత్తవోనున్న యాశను
 మోచుచు నయోధ్యను బ్రవేశించుచున్నాఁడు!
 ఎఱిఁగియుండియు నేను దెలుపనయితిని ! ఏ మన—

గీ. తండ్రిగారి వపుఃపరిత్యాగ మొకటి
 తల్లియైశ్వర్యతౌభ్యవృత్తాంత మొకటి
 అన్న వనవాస మొక్కటి యక్కటకట!
 ముప్పు లివి మూఁడు నే నెట్లు చెప్పఁగలను?

భటుఁడు—(ప్రవేశించి) బాబుగారికిజయము!

భరతుఁడు—అబ్బీ! ఏమి శత్రుఘ్నుఁడు
 న న్నెదుర్కొన వచ్చెనా?

భటు—బాబుగారు ! వా రదిగో వచ్చుచు
న్నరు. ఉపాధ్యాయులవారు ముందు మీ కిట్లు
ల విచ్చిరి.

భర—ఏ మని ? ఏ మని ?

భటు—“ కృత్తికానక్షత్ర మింక నొక్క
డియ గలదు. కావున నీగడియ గడచి రోహిణి
క్షత్రము వచ్చినతర్వాతనే నగరప్రవేశము చేయ
వచ్చును ” అని.

భర—మంచిది. అట్లులే చేయుదును. నేనెన్నఁ
పను గురువచనమును మీఱలేదు. నీవు పొమ్ము.

భటు—బాబుగారి సెలవుప్రకారము (వెళ్లును)

భర—ఇప్పు డెచ్చోట విశ్రమింతును ? కానీ!
చూచితిని. ఈ చెట్లచాటునఁ గనుపట్టుచున్న దేవశ
మున నీగడియ నేపు విశ్రమింతును. దేవపూజయు,
విశ్రాంతియు రెండును గలసివచ్చును. అదియుఁ
గాక ఊరిబయటఁ గొంత విశ్రాంతిఁ గొని నగర
ములలోఁ బ్రవేశించుట పెద్దల యాచారము.
కనుక రథము నాపుము.

సూతు—బాబుగారి సెలవుప్రకారము.

(రథము నాఁపును)

భర—(రథముననుండి దిగి) సూత ! గుఱ్ఱములను విడిగా విశ్రమింపఁజేయుము.

సూతు—బాబుగారి సెలవుప్రకారము.

(వెళ్లును)

భర—(కొంచెము నడచి చూచి) లెస్సగాఁ బూవులచేతను, బ్రేలాలచేతను బలు లుంచినారు. గోడలపై నైదేసియంగుళములకుఁ జందనపుఁ బట్టెలు పెట్టినారు. ద్వారముల కెల్ల మాల్య తోరణములు గట్టినారు. ఇసుకఁ జల్లినారు. ఇది యే మయి యుండును ? ఏదేనియత్సవవిశేషమా ? లేక యనుదినము నిట్టియాస్తిక్యమే యిక్కడ నడచునా ? ఇది యేదేవరగుడియో కదా ! ఇక్కడ నేదేని యాయుధము గాని, ధ్వజము గాని బహిష్చిహ్నము గానరాకున్నది. కానీ ! ప్రవేశించి చూచెదను. (ప్రవేశించి చూచి) ఆహాహా ! తాలమీఁదిశిల్పసౌందర్య మెంత యబ్బురముగా నున్నది ! బలే ! ప్రతిమలకు భావవ్యక్తి

యెంత స్వప్నముగా నున్నది! ఈప్రతిమలు దైవ
తోద్దిష్టము లయినను, మానుషవిశ్వాసమును
గల్గించుచున్నవి. ఇది చతుర్దైవత మగు స్తోమ
మా యేమి? అని యేమియేని యగుఁగాక! నా
మది కెంతో సంతోషము గొల్పుచున్నది.

గీ. దైవతములే యగుదు రని తలఁచి తలను
వంచి కావించువాఁడ నే వందనంబు
వేల్పుల కమంత్రకమ్ముగాఁ జల్పఁబడిన
వందన మ్మది యగుఁగాదె వార్ష లంబు.

దేవకులికుఁడు—(ప్రవేశించి) ఓహో! నిత్య
కృత్యాదికము ముగిసినపిదప భోజనమునకు నేను
భోయియుండఁగా నీతఁ డెవ్వఁడో కాని యీ
ప్రతిమలఁ బోలినవాఁడు ప్రతిమాగృహములోనికి
విచ్చేసెను. కానీ! నేనును భోయి తెలిసికొందును.

భరతుఁడు—(ప్రవేశించి) నమోఽస్తు (ప్రతి
మలకు మ్రొక్కును)

దేవ—వలదు వలదు. మ్రొక్కవలదు.

భర—అయ్యా! ఏల వల దనెదవు?

గీ. తప్పు నాయందు నేదేని చొప్పడియెనో ?
ముఖ్యులు మఱెవ్వరే మును మ్రొక్కవలెనో ?
ఏల వల దంటివయ్య నా కెఱుంగఁ జెప్ప
లేక నీ కెదే నియమనిష్ఠాకలనమొ ?

దేవ—మిమ్ముఁ బ్రతిపేధించినది యీకార
ణములచేతఁ గాదు. ఏ మనఁగా దేవత లను తలఁ
పుతో బ్రాహ్మణజనము నమస్కారము చేయు
చుండె నని ప్రతిపేధించితిని. ఈప్రతిమలు క్షత్రి
యులవి.

భర—అగును. ఈప్రతిమలు క్షత్రియులవే.
కాని యేక్షత్రియులు వీరు ?

దేవ—ఇట్వారులు.

భర—(సంతోషముతో) ఇట్వారులా ? ఆ
యయోధ్యాధీశ్వరులుగదా వీరు !

ఉ. తోడగుచుండ్రు రక్కసులఁ
ద్రుంప నిలింపుల కీమహారథుల్
వాడలతోడ నీసుకృత
వంతులు సొత్తురు దేవలోకముల్

వీడని బాహుదర్పమున

విశ్వము గెల్చి చిరంబు ప్రోచి యీ
ప్రోడలు స్వేచ్ఛమైఁ దనువు
పుత్తురు మృత్యు వొదింగి నిల్వఁగన్.

ఓహో! యాదృచ్ఛికముగా నేను గొప్పఫల
మును బడసితినిగదయ్యా! తెలుపుము! వీ రెవరు?

దేవ—వీరా? సర్వరత్నములను సాధించి
విశ్వజిద్యాగమును జేసినవారు, ప్రజ్వలితధర్మప్రదీ
పులు దిలీపులవారు.

భర—ధర్మమూర్తికి నమస్కారము. తెలు
పుము! వీ రెవరు?

దేవ—వీరా? శయనింపఁబోవునప్పుడు,
మేలుకొనినప్పుడు బ్రాహ్మణజనసహస్రములచే
పుణ్యాహశబ్దరవమును వినుచుండినవారు, తఘువుల
వారు.

భర—ఓహో! బలవంతమగు మృత్యువు
ఇట్టిగట్టిరక్షనుగూడఁ దప్పించుకొని ముట్టుకొనెను
గదా! బ్రాహ్మణభనులకు రాజ్యఫల మర్పించిన
ధర్మాత్మునకు వందనము. తెలుపుము! వీరెవరు?

దేవ—వీరా? ప్రియావియోగనిర్వేదముచే
రాజ్యభారమును విడనాడినవారు, నిత్యము నవ
భృథస్నానములఁ జేసి నిష్కలుషులై నెగడిన
వారు, అజలవారు.

భర—శ్లాఘనీయపశ్చాత్తాపుఁ డయిననుహ
నీయునకు నమస్కారము. (దశరథునిప్రతిమను
జూచుచు వ్యాకులపడి) అయ్యా! మనసు బహు
మానవ్యాఙ్మిశ్రమయి యుండుటచే విస్పృష్టముగా
గుర్తింపఁజాలకున్నాఁడను. తెలుపుము! వీరెవరు?

దేవ—వీరు దిలీపులవారు.

భర—మహారాజులుంగారిపితృపితామహుఁ
డు. తరువాత, తరువాత?

దేవ—వీరు రఘువులవారు.

భర—మహారాజులుంగారిపితామహుఁడు.
తర్వాత?

దేవ—వీరజలవారు.

భర—నాయనగారితండ్రి! ఏమంటివి? ఏమం
టివి?

దేవ—వీరు దిలీపులు, వీరు రఘువులు, వీ
రజులు—

భర—నిన్నించుక యడుగుచున్నాడను.
బ్రదికియున్న వారిప్రతిమలుగూడ నిలుపుదురా?

దేవ—నిలువరు; వెళ్లిపోయినవారివే.

భర—అందుచేతనే యడుగుచున్నాడను.

దేవ—ఉండుము.

గీ. అయ్య! స్త్రీశుల్కమునకునై యవనిభరము
తోడఁ బ్రాణమ్ములనుగూడ వీడుకొనియె
నెవ్వఁ డట్టి దశరథమహీత లేంద్రు
ప్రతిమ దీనిఁ బ్రశ్నింపవు, కత మదేమి?

భర—హా! నాయనా!

(మూర్ఛితుడై పడును. మరల తెలివి తెచ్చుకొని)

మ. మనమా! తెప్పిటుమా! యెదే దలఁచి సరి
భ్రాంతంబ వౌచుంటివో,
వినుమా దానిని దండ్రుగారి మృతిదు
ర్యతాంతము, ధైర్యము

గొనుమా ! నీచపుశుల్కశబ్ద మది నా
 కుఁ దాఁకునో యేమొ ? నే
 ననుమానింపక దేహశోధనము నే
 యంగావలెఁ దానికై.

ఆర్యా !

దేవ—ఆర్యా యనుపిలు పిది యిట్వాకు
 వంశ్యుల పిలుపుగదా ! కై కేయీపుత్తు లగు
 భరతులా మీరు ?

భర—అగును. ఆర్యా ! అగును. దశరథ
 పుత్తుఁడను, భరతుఁడను నేను ; కై కేయీపుత్తుఁ
 డను గాను.

దేవ—అయిన నొకటి యడుగుచున్నాను.

భర—ఆఁగుము. కడమ చెప్పుము.

దేవ—ఏమిగతి ! చెప్పెద వినుఁడు. దశ
 రథులవారు వెల్లిపోయిరి. సీతాలక్ష్మణసహితులై
 రాములవారడవి కేలవెడలిరో నాకుఁ దెలియదు.

భర—ఎట్టెట్టా ? ఆర్యుఁ డడవికిఁగూడ
 నరిగెనా ?

(రెట్టింపుమోహమందును)

దేవ—బాబూ! ఊరికి వెళ్లుడు, ఊరికి వెళ్లుడు.

భర—(ఊరికి వెళ్లి)

ఆ. లేరు తండ్రిగారు లే రన్నగా రింక
నయ్యయో! యయోధ్య యడవి యయ్యో
ఎండిపోయినట్టియేటికిఁ దృష్టార్తు
నట్టు నేను బరుగు వెట్టుచుంటి.

ఆర్య! సవిస్తరముగా విషయమును వింటినా
నామనసు కుదుటఁబడును. కనుక సర్వమును
సవిస్తరముగాఁ దెలుపుదువుగాక!

దేవ—వినుడు. మహారాజులుంగారు శ్రీ
రాములవారికి రాజ్యాభిషేకము చేయనుండఁగా
మితల్లిగా రడ్డు పక్కిరిగదా!

భర—ఆఁగుము.

సీ. అల శుల్కదోషంబుఁ దలపెట్టి పట్టంబు
గట్టఁగావలయు నాపట్టి కనియె

తద్దైర్యమున మది నౌద్ధత్యము వహించి
యడవుల కార్యుని వెడలు మనియె

మాయన్న దానికి మాఱుమాటాడక
 వెలువడె నారచీరలు ధరించి
 అది చూడఁగా లేక యవనీతలేశ్వరుం
 డసదృశంబుగ నప్పు డుసుఱు విడిచె
 ప్రకృతు లింకమీఁదఁ బరిఘరివిధముల
 నాదుతలనె చెడుగుఁ బాదుకొలిపి
 తల్లినడవడికిని దగినట్లు బలుతిట్లు
 తిట్టిపోయకుండు రెట్లు లయయ్యె !

(మోహమందును)

(తెరలో)

తోవతప్పకోండి అయ్యా, తోవతప్పకోండి !
 దేవ—(చూచి) అన్నా !

ఆ. బిడ్డ మూర్ఖలోనఁ బడ్డఁడు, రాణులు
 నరుగుదెంచినారు సరిగ నిపుడె
 తల్లి చలువచేతితాఁకుడు సంతాప
 మార్పు చల్లనీటియంజలిగద !

(అంత రాణులు, సుమంత్రుఁడు ప్రవేశింతురు.)

సుమం—అమ్మలారా ! ఇటు, ఇటు.

శా. ప్రాసాదంబులయందు నెందు నిటు సా

భాగ్యంబు మృగ్యం బనన్

భాసిల్లెన్ మును మాన్యపాలకునియా

వాసంబు నేఁ డట్టి యా

వాసిన్ బాసెను ద్వారపాలకుల ని

ర్వాహంబు లే దాజ్ఞ లే

దేసత్కారము లేదు త్రోవరులు దా

రేతెంచుచున్నా రహా!

(ప్రవేశించి చూచి)

అమ్మలారా! వలదు. వలదు. ప్రవేశింప
వలదు.

గీ. పడుచుఁ బ్రాయంపువాఁడు భూపాలునట్టు

లుండె నిదె యెవ్వఁడో పడియుండె నిచట!

దేవ—

ఎవ్వఁడో యని సందేహ మేటి కయ్య

యతఁడుభరతుండు మీరింక నాదుకొనుఁడు.

(వెళ్లును)

రాణులు—(తొట్టుతోఁ జేరఁబోయి)అయ్యో!

నాయనా! భరతా!

భర—(ఇంచుక యూఱడిల్లి) ఆర్యా!

సుమం—జయము మహా—(అర్ధోక్తిలోవిషాదముతో) అహో స్వరసాదృశ్యము! ప్రతిమాన్థులగు మహారాజులుంగారు మాటాడుచున్నారాయనుకొంటిని.

భర—ఇక మాయమ్మగారల కిప్పు డెట్టియవస్థ వచ్చినది!

రాణులు—నాయనా! మా అవస్థ ఇట్లా ఉన్నది!
(ముసుగులఁ దొలగింతురు)

సుమం — అమ్మలారా! దుగళి మాపుకొనుఁడు.

భర—(సుమంత్రునిఁ జూచి) అమ్మగారలవకుంతనము తొలగించినప్పుడుగూడ మీరు సన్నిధి నుండుటచే ననుమానించుచున్నాఁడను. మీరు, బాబుగారు, సువంత్రులవారు గారా?

సుమం—నాయనా! అగును. సువంత్రుఁడనే

ఉ. చెట్టగదన్న! యిట్టు చిర

జీవితదోషములే వెసన్ వెసన్

దట్టుచు నుండఁగాఁ గడుఁ గృ
 తఘ్నతకుం గుఱి యాచు నే నిదే
 యట్టిన్యపాలకుండు మృతి
 నందినపిమ్మటఁగూడ మొండి నై
 వట్టిరథంబుఁ బట్టుకొని
 వర్తిలుచుంటిని సూతవృత్తిలోన్.

హా! నాయనా! (లేచి) నాయనా! అమ్మగారల
 కభివాదనక్రమము నుపదేశింపుఁడు.

సుమంత్రుఁడు—మంచిది. ఈమె నీయన్న
 శ్రీరాములవారి జనయిత్రి కౌసల్యాదేవిగారు.

భరతుఁడు—అమ్మా! నిర్దోషుఁడను నమస్క-
 రించుచున్నాఁడను.

కౌసల్య—నాయనా! నీవు సంతాపపడవద్దు.

భరతుఁడు—(స్వగతము) ఈపలుకు నన్ను
 లాగికొనుచున్నది. (ప్రకాశము) అనుగృహీతుఁ
 డను. తరువాత—

సుమం—ఈమె, లక్ష్మణులతల్లి, సుమిత్రా
 దేవిగారు.

భర—అమ్మా! లక్ష్మణునిచే వంచింపబడిన
వాడను నేను నమస్కరించుచున్నాడను.

సుమిత్ర—నాయనా! యశస్సు గడించుకో.

భరతుడు—అమ్మా! ఇదిగో! యత్నిం
తును. అనుగృహీతుడను. తర్వాత—

సుమత్రుడు—ఈమె నీతల్లి.

భర—(సరోషముగా లేచి) చీ! పాప
రాలా!

ఆ. హేయముగను దోచె మాయమ్మమాయమ్మ
నడుమ నీవు నిల్వ నాకు నెంతో
కడుఁ బవిత్రము లగు గంగాయమునలకు
నడుమ ముటికికాల్వ నడచినట్లు.

కైకేయి—నాయనా! నే నేమిచేసినాను?

భర—ఏమి చేసితి నని యడుగుచున్నావా?

సీ. నాచేత దుష్కీర్తి, నాయన్నచే నార
చీరలుంగలు మోవజేయలేదా?

మానాయనకు గృహమరణమ్ము, సౌమిత్ర
కడవి నల్లాటమ్ము నిడఁగలేదా?

మమ్ముఁ గూర్చిని బ్రోచునమ్మల విర్వర
దుగఖవారాశిలోఁ ద్రోయలేదో?

కన్నీరు మున్నీరుగా నయోధ్య న దెల్లఁ
జెల్లఁబో యని కుండఁజేయలేదో?

పేరడవిపట్టులందుఁ బువ్వారుఁబోఁడిఁ
గోడలిని సంకటంబులఁ గుడుపలేదో?

యెంత దుశ్చింతురా లని యెల్లజగము
రోయురోతకు నిన్నుఁ దార్చుకొనలేదో?

కౌసల్య—నాయనా! పెద్దలమర్యాద లన్నీ
పాటించేవాడవు నీవుమొక్కవేమిమీయమ్మకు?

భర—మాయమ్మయందువా? అమ్మా! నీవే
నా కమ్మవు. అమ్మా! నమస్కరించుచున్నాఁడను.

కౌస—కాదుకాదు నాయనా! ఈమెనీతల్లి.

భర—తల్లియే మునుపు. ఇప్పుడు గాదు.
చూడు తల్లీ!

శా. పాపాత్ముం డగునేనిఁ బుత్త్రుకుఁ గృపా
బంధంబు సంధింపకే

త్రోపాడం దగుఁగాదె తండ్రుల; కపు
త్తుం డాఁగదే వాఁడు; నే

స్థాపింతుఁ భువిఁ గ్రొత్తధర్మమును భ
 ర్తృ జిక్కులఁ ద్రొక్కుచుం
 బాపంపుంబడి నేఁగుమాత కిఁకపై
 మాతృత్వమున్ దీటుతన్.

కై కేయి—నాయనా ! మహారాజులుంగారి
 సత్యవచనము రక్షించడముకోసము నే నాలా
 గడిగినాను !

భరతుఁడు—ఏ మడిగితివి ? ఏ మడిగితివి ?

కై కేయి—నాకొడుకు రాజుగావలె నని
 అడిగినాను.

భరతుఁడు—అట్టులా ! నీకు నాయార్యుఁడు
 మాత్ర మే మగు ననుకొంటివి ?

గీ. ఔరసుఁడుగాఁడొ మాతండ్రి కతఁడు, మఱియు
 నతనియభిషేక మక్రమ మయిన దగునొ
 ఆనుకూల్యంబు లేదొ మా కన్నదమ్ము
 లకుఁ ? బ్రియంపడరో మఱి ప్రకృతిజనులు ?

కై కేయి—నాయనా ! అనుమతించినశుల్కము
 నడుగుకొనవలెగదా నేను ?

భరతుఁడు—

గీ. రాజ్యమును వీడి నారచీరలు ధరించి
పాదచారి యై యడవికి భార్యతోడ
వెడలు మని యూర్జునకు నాన వెట్టితివట
శుల్కమున నితైఱఁగుగూడఁ బల్కఁబడెనె ?

కై కేయి—నాయనా ! చెప్పఁ దగిన చోట,
చెప్పఁదగినప్పుడు చెప్పతాను.

భరతుఁడు—

ఉ. దుర్యశమందు వాంఛ గల
దో ? మముఁ బేర్కొన నేల ? రాజ్యధూర్
ధుర్యతఁ గాంచుకోర్కి గల
దో దయసేయఁడె తేఁడు ? భూమిభృ
ద్వర్యునిమాత యన్నగరు
వంబు వహింపఁ దలంపు గల్గెనో ?
యూర్జుఁడు గాఁడొకో కొమరుఁ
డమ్మరొ నీకు యథార్థ మాడుమా !
అయ్యో ! ఎంతపని చేసితివే !

ఉ. నీ లల ! రాజ్యలోభమున
జేసి హరించితి తేనిప్రాణముల్

ప్రోలు దొలంగద్రోచితివి

పొమ్మని కావల కగ్రపుత్త్రుని
ప్రీలవు నారచీరలు ధ

రించినజానకిఁ జూచికూడ గుం

డ్రాల నొనర్చెనేమొ విధి

రట్టడిబండలు నీదుగుండియల్ !

సుమంత్రుఁడు—బాబూ ! వీరుగో వసిష్ఠ
వామదేవులు ప్రకృతులతో నరుదెంచి మీ యభి
షేకమును బురస్కరించుకొని యిట్లు విజ్ఞాపించు
కొనుచున్నారు.

గీ. గోపకులకాఁపు లేకున్న గోగణంబు
ప్రోపుమాలి నాశనమును బొందునట్లు
భూపతులప్రాపు లేకున్న భూమి ప్రజలు
ప్రోపుమాలి వినాశంబుఁ బొందఁగలరు.

భరతుఁడు—ప్రకృతులు నన్ను వెంటాడు
దురు గాక !

సుమంత్రుఁడు—అభిషేకమును విడిచి నీ
వెక్కడికి వెళ్లెదవు ?

భరతుఁడు—అభిషేకమా? ఇదిగో అమ్మ
గారికిఁ జేయుఁడు.

సుమంత్రుఁడు—నీ వెక్కడికి వెళ్లెదవు?

భరతుఁడు—

ఆ. ఉండె లక్ష్మణప్రియుం డెందు, నందుల
కరుగువాఁడ నేను; నమ్మహాత్ముఁ
డుండకుండెనే నయోధ్య యయోధ్య కా
దెం దతండు గలఁ డదే యయోధ్య.

[అందఱు నిష్క్రమించిరి.]

ఇతి తృతీయాంకము

ప్రతిమానాటకము

చతుర్థాంకము

[అంతః జేటికలు ప్రవేశింతురు]

విజయ—ఓసీ! నందినికా! చెప్ప - చెప్ప
ఇప్పుడు కౌసల్యమ్మగారు మొదలుగా జనానావా
రంతా ప్రతిమాగృహము చూడబోతేగాదూ బా
బులు భరతులుగా రక్కడ తారసిల్లినది? దురదృ
ష్టవంతురాలిని నే నప్పుడు వాకిలిదగ్గర ఉన్నాను.

నందినిక—ఓసీ! మే మంతా ముచ్చటగా
చూచినాము బాబులు భరతులుగారిని.

విజయ—కైకమ్మగారిని బాబులు ఏమ
న్నారే?

నందినిక—అనడమూ లేదు ఏమీలేదు.
బాబులు ఆవిడగారిని చూడడానికికూడా సమ్మ
తించలేదు.

విజయ—ఎబ్బే! ఎంతకష్టము. రాజ్యపాశ పెట్టుకొని బాబులు శ్రీరాములుగారికి పట్టము చెడగొట్టబోయి దానితో తనకు వెధవరికము కూడా తెచ్చుకొన్నది; లోకానికి కీడు తెచ్చినది. దయాదాక్షిణ్యాలు లే వామెగారికి; కసుమాలపు పని చేసింది.

నందినిక—ఓసీ! విను: ప్రకృతులు తెచ్చిన అభిషేకమును పారవిడిచి రామబాబులున్న తపోవనానికి వెళ్లి నారు భరతబాబులు.

విజయ—(సవిషాదముగా) ఆ! బాబులు వెళ్లిపోయినారా? నందినికా! రా! కైకమ్మగారిని చూదాము. (వెళ్లిరి.)

[ఇది ప్రవేశకము]

[అంత భరతుడు రథముతో సుమంత్రుడును, నూతుడును వత్తురు.]

భరతుడు—

ఉ. చేరె దివంబు తేడు తన

చేసినపున్నెము వెన్నడింపఁగాఁ ;

భరతుడు—(రథముననుండి దిగి) సూత
గుఱ్ఱములను విడిగా విశ్రమింపజేయుము.

సూతుడు—బాబుల సెలవుప్రకారము.

(వెడలున)

భరతుడు—ఓనాయన! విన్నవింపుము
విన్నవింపుము!

సుమం—కుమార! ఏమని విన్నవెందును

భరతుడు—‘రాజ్యలుబ్ధయగు కైకేయి
గొడుగు భరతుడు వచ్చె’నని.

సుమంత్రుడు—కుమార! ఉడుగుము. గుఱ్ఱ
జనాపవాదము నుగ్గడింపరాదు.

భరతుడు—మంచిది. పరదోషము ను
డించుట న్యాయము గాదు. కనుక నిట్లు చెప్పఁడ
‘ఇత్థాకుకులకళంకభూతుడగు భరతుడు వచ్చె’
నని.

సుమం—కుమార! నే నిట్లు చెప్పజాలన
ఘటియేమన, ‘భరతుడు వచ్చె’నని చెప్పుదున

భరతుడు—వలదు, వలదు. పేరుమాత్రము
పేర్కొనుట నాకుఁ బ్రాయశ్చిత్తము జరగనితెలుఁ
గుగాఁ దోచుచున్నది. బ్రహ్మహత్యఁ జేసిన
వాండ్రకుఁగూడఁ బరులచే నివేదము లేదు గదా!
కనుక మీరు నిలుఁడు. నేనే విన్నవించుకొందును.
ఓహోయి! విన్నవింపుడు, విన్నవింపుడు,
పూజ్యుడును, పితృవాక్యపాలకుడును నగు రామ
చంద్రమూర్తికి!

ఆ. జాలిలేనివాఁడు, మేలు మఱచువాఁడు,
పామరుండు, మోటుపనులవాఁడు
ఐన భక్తిమంతుఁ డరుదెంచె నొక్కఁడు
నిలువ నెలవో? లేక తొలఁగ నెలవో?

(అంత రాముడు సీతా లక్ష్మణులతోఁ బ్రవేశించును.)

రాముడు—(విని సహర్షముగా) సామిత్రి!
వింటివా? ఓసి, విదేహరాజకుమారి! నీవును
వింటివా?

మ. ఉఱుమున్ మ్రింగిన దీస్వరం బెవరిదొ
క్కో యయ్యెడున్? మత్పితృ

స్వరమున్ బోలి వినంబడెన్ ; మదికి నా
 శ్వాసంబు, సౌహార్దమున్
 బరిత్రోపంబును సంతరించె ; మఱియున్
 బంధుత్వసందేహమున్
 నెఱియించెన్ ; జెరయించె వీనుగవకున్
 నెయ్యంబు తియ్యం బహో !
 లక్ష్మ—ఆర్య ! నాకును నీపలుకుసవ్వడి బంధు
 జనబహుమానమును బుట్టించుచున్నది సుమా !

ఈస్వరము—

ఉ. బింకము గల్గి, స్పష్ట మయి,
 పెద్దది మై, కల మై, మహోత్సవున్
 ఊరెయ్యఁబోలె స్నిగ్ధమధు
 రం బయి, కంఠమునం దురంబునన్
 జంకని దై, స్ఫుటాంగముల
 స్థానము లంటినయక్షరంబులన్
 బొంకము గాంచి, వర్ణములఁ
 బ్రోవఁగఁజాలినదో యనం దగెన్.

రాము—ఈపలుకుతీరు బాంధవునిదే యను
 టకు సందేహములేదు. నాహృదయమును గలఁచి

వెచుచున్నట్టున్నది. వత్స, లక్ష్మణ, చూడు
మాయి!

లక్ష్మ—ఆర్యుని సెలవుప్రకారము.(కదలును)

భరతుడు—అన్నా! ఏమి! ఎవరును బదు
లు పలుకకున్నారు? కైకేయీ పుత్తుడగు భర
తుడు వచ్చెనని తెలిసికొనిరా యేమి?

లక్ష్మ—(చూచి) అరే! ఈయన! అన్న!
రామచంద్రమూర్తి! కాదు, కాదు; అన్నపోలిక!

ఉ. అన్న మొగంబుఁబోలె జెలు

వారు మొగంబు శశాంకహృద్య మై
పెన్నురమున్ సురారిశర

పీడిత మా నృపుఁడొమ్ముపోల్కి నొ
ప్పు న్నెఱకాంతిపుంజమునఁ

బొల్చు జగత్ప్రియ దర్శనుఁడుగా
నిన్నరనాథుఁ డారయ మ

హేంద్రుఁడొకో, మధుసూదనుఁడొకో!

(సుమంత్రునిఁ జూచి) ఓహో! నాయన!

సుమం—ఓహో! బాబు లక్ష్మణుడు!